



# ଇସ୍ରୋର ଉଲ୍ଲେଖନୀୟ ଟିମ୍‌ୱାର୍କ ଏବଂ ସଫଳତା ଅନ୍ୟ ବିଭାଗ ଓ ଅନୁଷ୍ଠାନମାନଙ୍କ ସକାଶେ ମଡେଲ: ଉପ- ରାଷ୍ଟ୍ରପତି ବିଶ୍ୱ ମହାକାଶ ସପ୍ତାହ ଉତ୍ସବକୁ ଉଦଘାଟନ କଲେ ଉପ - ରାଷ୍ଟ୍ରପତି

Posted On: 04 OCT 2017 4:01PM by PIB Bhubaneswar

ଭାରତୀୟ ମହାକାଶ ଗବେଷଣା ସଂସ୍ଥା 'ଇସ୍ରୋ'ର ଉଲ୍ଲେଖନୀୟ ଟିମ୍‌ୱାର୍କ ଏବଂ ସଫଳତା ଅନ୍ୟ ବିଭାଗ ଓ ଅନୁଷ୍ଠାନମାନଙ୍କ ସକାଶେ ମଡେଲ ବୋଲି ଉପ- ରାଷ୍ଟ୍ରପତି ଶ୍ରୀ ଏମ ଭେଙ୍କେୟା ନାଇଡୁ ଦୃଢ଼ୀକୃତ ବ୍ୟକ୍ତ କରିଛନ୍ତି । ଆନ୍ଧ୍ରପ୍ରଦେଶର ଶ୍ରୀହରିକୋଟାଠାରେ ଆୟୋଜିତ ବିଶ୍ୱ ମହାକାଶ ସପ୍ତାହ ଉତ୍ସବକୁ ଉଦଘାଟନ କରି ଉପ- ରାଷ୍ଟ୍ରପତି କହିଲେ ଯେ ଭାରତର ମହାକାଶ ଗବେଷଣା ଏବଂ ଏହାର ସଫଳତା ଏବେ ସମସ୍ତଙ୍କ ପାଇଁ ଅନୁକରଣୀୟ ହୋଇପାରିଛି । ଏହି କାର୍ଯ୍ୟକ୍ରମରେ ଆନ୍ଧ୍ର ପ୍ରଦେଶର ରାଜ୍ୟପାଳ ଶ୍ରୀ ଲ ଏସ ଏଲ ନରସିଂହନ, ଇସ୍ରୋର ଅଧ୍ୟକ୍ଷ ଶ୍ରୀ କିରଣ କୁମାର ଏବଂ ଅନ୍ୟ ଉଚ୍ଚ ପଦାଧିକାରୀମାନେ ଉପସ୍ଥିତ ଥିଲେ ।

ଆୟୋଜିତ କାର୍ଯ୍ୟକ୍ରମରେ ଉଦ୍‌ବୋଧନ ଦେଇ ଉପ ରାଷ୍ଟ୍ରପତି କହିଲେ ଯେ ଦେଶର ମହାକାଶ ଗବେଷଣାର ସଫଳତାରେ ତାଙ୍କର ଛାତି ଗର୍ବ ଓ ଗୌରବରେ ପୂର୍ଣ୍ଣ ଉଠୁଛି । ବିଶ୍ୱପ୍ରସିଦ୍ଧ ଏହି ରକେଟ୍ ଉତ୍ତ୍ରେକ୍ଷେପଣ କେନ୍ଦ୍ରକୁ ଆସିବା ଏବଂ ଏଭଳି କାର୍ଯ୍ୟକ୍ରମରେ ଯୋଗ ଦେବା ଆନନ୍ଦର ବିଷୟ ବୋଲି ଉପ ରାଷ୍ଟ୍ରପତି କହିଥିଲେ । ପୁଣି ତାଙ୍କର ନିଜ ଜିଲ୍ଲା ନେଲୋରରେ ଏହି କେନ୍ଦ୍ର ପ୍ରତିଷ୍ଠିତ ହୋଇଥିବା ତାଙ୍କ ଲାଗି ଦୋହରା ଖୁସିର କଥା ବୋଲି ସେ ସୂଚାଇଥିଲେ ।

1963 ମସିହାରେ ଥୁମ୍ବା ଇକୁଏଟୋରିଆଲ୍ ରକେଟ ଲଞ୍ଚ ଷ୍ଟେସନ (TERLS) ଠାରୁ ସାଉଣ୍ଡିଂ ରକେଟ୍ ଉତ୍ତ୍ରେକ୍ଷେପଣ କରାଯିବାଠାରୁ 1975 ମସିହାରେ ଭାରତର ପ୍ରଥମ କୃତ୍ରିମ ଉପଗ୍ରହ ଆର୍ଯ୍ୟଭଟ୍ଟର ଉତ୍ତ୍ରେକ୍ଷେପଣ ଠାରୁ ଭାରତ ମହାକାଶ ଅଭିଯାନରେ ଉଲ୍ଲେଖନୀୟ ସଫଳତା ହାସଲ କରିଛି । ପ୍ରଫେସର ବିକ୍ରମ ସରାଭାଇ, ପ୍ରଫେସର ସତୀଶ ଧାଞ୍ଜନ ଏବଂ ଭୂତପୂର୍ବ ରାଷ୍ଟ୍ରପତି ଡକ୍ଟର ଏ ପି ଜେ ଅବଦୁଲ କଲାମଙ୍କ ଦୂରଦୃଷ୍ଟିସମ୍ପନ୍ନ ଚିନ୍ତାଧାରା ଯୋଗୁ ଏହା ସମ୍ଭବପର ହୋଇପାରିଛି ବୋଲି ଶ୍ରୀ ନାଇଡୁ କହିଥିଲେ ।

ଉପ- ରାଷ୍ଟ୍ରପତି କହିଲେ ଯେ ଏକାସଙ୍ଗେ 104 ଉପଗ୍ରହକୁ କକ୍ଷପଥରେ ଅବସ୍ଥାପନ କରି ଏବଂ 3136 କିଲୋଗ୍ରାମ ବିଶିଷ୍ଟ ଭାରତର ସବୁଠାରୁ ଭାରୀ ଉପଗ୍ରହ GSAT-19 କୁ ମହାକାଶକୁ ସଫଳତାର ସହ ଉତ୍ତ୍ରେକ୍ଷେପଣ କରି ଭାରତୀୟ ମହାକାଶ ବିଜ୍ଞାନୀ ଓ ପ୍ରଯୁକ୍ତିବିତମାନେ କେବଳ ଦେଶକୁ ଗର୍ବିତ କରିନାହାନ୍ତି ବରଂ ସମଗ୍ର ବିଶ୍ୱକୁ ଚକିତ କରିଦେଇଛନ୍ତି । ସେମାନଙ୍କ ଏହି ସଫଳତା କଥା ଏବେ ସବୁରି ତୁଣ୍ଡରେ ପ୍ରଶଂସିତ । ଏହା କେବଳ ପ୍ରଯୁକ୍ତିଗତ ସାଫଲ୍ୟ ନୁହେଁ, ଉତ୍ତ୍ରେକ୍ଷେପଣ ପରେ ଉତ୍ତ୍ରେକ୍ଷେପଣରେ ସଫଳତା ଅର୍ଜନ ତାହା ପୁଣି ଅତି ସ୍ୱଚ୍ଛ ମୂଲ୍ୟରେ ଯାହାକି ଉନ୍ନତ ରାଷ୍ଟ୍ରମାନଙ୍କୁ ସୁଦ୍ଧା ଭାରତ ଉପରେ ନିର୍ଭରଶୀଳ ହେବାକୁ ବାଧ୍ୟ କରିଛି । ଏଥିପାଇଁ ସମସ୍ତ ଭାରତୀୟ ଗର୍ବ ଅନୁଭବ କରିବା ଉଚିତ ।

ଉପ ରାଷ୍ଟ୍ରପତି କହିଲେ ଯେ ଏହି ଦ୍ୱୀପରେ ସ୍ଥାପିତ ମହାକାଶ ଉତ୍ତ୍ରେକ୍ଷେପଣ କେନ୍ଦ୍ର ବିଶ୍ୱର ଏକ ବ୍ୟସ୍ତବହୁଳ ଉତ୍ତ୍ରେକ୍ଷେପଣ କେନ୍ଦ୍ରର ମାନ୍ୟତା ଲାଭ କରିଛି ଯାହାକି ଭାରତର ମହାକାଶ ଉତ୍ତ୍ରେକ୍ଷେପଣ ଆବଶ୍ୟକତା ପୂରଣ ସହ ସମଗ୍ର ବିଶ୍ୱର ଚାହିଦାକୁ ପୂରଣ କରୁଛି । ଏହା ପ୍ରକୃତରେ ଭାରତୀୟ ଦର୍ଶନ 'ବସୁଧେବ କୁଟୁମ୍ବକମ୍'କୁ ପ୍ରତିପାଦିତ କରୁଛି । ଇସ୍ରୋର ସକଳ କାର୍ଯ୍ୟକଳାପକୁ ସାମାଜିକ ହିତସାଧନ ଉଦ୍ଦେଶ୍ୟରେ ବିନିଯୋଗ କରାଯାଉଛି । ତେଣୁ ସମଗ୍ର ବିଶ୍ୱରେ ଏହା ଏକ ମାନ୍ୟତାପ୍ରାପ୍ତ ଏବଂ ପ୍ରମୁଖ ମହାକାଶ ପ୍ରତିଷ୍ଠାନରେ ପରିଣତ ହୋଇଛି । ଏହା ଛାତ୍ରଛାତ୍ରୀମାନଙ୍କ ଠାରୁ ଆରମ୍ଭ କରି ଯୁବ ବୈଜ୍ଞାନିକମାନଙ୍କ ସକାଶେ ପ୍ରେରଣାର ଉତ୍ସ ଭାବେ ବିବେଚିତ ହେଉଛି ବୋଲି ଶ୍ରୀ ନାଇଡୁ ମତ ପୋଷଣ କରିଥିଲେ ।

ଏହି ଅବସରରେ ଉପ ରାଷ୍ଟ୍ରପତି SHAR ମହାକାଶ ଯାନ ଆସେମ୍ବ୍ଲି ଯୁନିଟ ପରିଦର୍ଶନ କରିଥିଲେ ।

\*\*\*\*\*

